

حجر اسود كى اہمیت

أهمية الحجر الأسود

[اردو - اردو - urdu]

الشيخ محمد صالح المنجد

ترجمہ: اسلام سوال و جواب ویب سائٹ
تنسيق: اسلام ہاؤس ویب سائٹ

ترجمة: موقع الإسلام سؤال وجواب
تنسيق: موقع islamhouse

2013 - 1434

IslamHouse.com



حجر اسود کی اہمیت

حجر اسود کی اہمیت کیا ہے ؟

الحمد لله

حجر اسود کے بارہ میں چند ایک احادیث اور مسائل آئے ہیں جنہیں ہم سائل کے لیے ذکر کرتے ہیں ہوسکتا ہے اللہ تعالیٰ اسے ان سے نفع دے :

۱ - حجر اسود اللہ تعالیٰ نے زمین پر جنت سے اتارا ہے -

ابن عباس رضی اللہ تعالیٰ عنہ بیان کرتے ہیں کہ نبی صلی اللہ علیہ وسلم نے فرمایا :

(حجر اسود جنت سے نازل ہوا) -

سنن ترمذی حدیث نمبر (۸۷۷) سنن نسائی حدیث نمبر (۲۹۳۵) امام ترمذی رحمہ اللہ تعالیٰ نے اسے حدیث کو صحیح قرار دیا ہے -

۲ - حجر اسود دودھ سے بھی زیادہ سفید تھا جسے اولاد آدم کے گناہوں نے سیاہ کر دیا ہے :

ابن عباس رضی اللہ تعالیٰ عنہما بیان کرتے ہیں کہ رسول اکرم صلی اللہ علیہ وسلم نے فرمایا :

(حجر اسود جنت سے آیا تو دودھ سے بھی زیادہ سفید تھا اور اسے بنو آدم کے گناہوں نے سیاہ کر دیا ہے) -

سنن ترمذی حدیث نمبر (۸۷۷) مسند احمد حدیث نمبر (۲۷۹۲) اور ابن خزیمہ نے صحیح ابن خزیمہ (۴ / ۲۱۹) میں اسے صحیح قرار دیا ہے ،



اور حافظ ابن حجر رحمہ اللہ تعالیٰ نے فتح الباری (۳ / ۴۶۲) میں اس کی تقویت بیان کی ہے -

۱ - شیخ مبارکپوری رحمہ اللہ تعالیٰ کہتے ہیں :

مرقاۃ میں کہتے ہیں کہ : یعنی بنی آدم کے چھونے کی بنا پر ان کے گناہوں کے سبب سے سیاہ ہو گیا ، اور ظاہر تو یہی ہوتا ہے کہ اس حدیث کو حقیقت پر معمول کیا جائے ، جبکہ اس میں نہ تو عقل اور نہ ہی نقل مانع ہے - دیکھیں تحفۃ الاحوذی (۳ / ۵۲۵) -

ب - حافظ ابن حجر رحمہ اللہ تعالیٰ کا کہنا ہے :

اوپر گزری ہوئی حدیث پر بعض ملحدین نے اعتراض کرتے ہوئے کہا ہے کہ مشرکوں کے گناہوں نے اسے سیاہ کیسے کر دیا اور مؤحدین کی اطاعات نے اسے سفید کیوں نہیں کیا ؟

جواب میں وہ کہا جاتا ہے جو ابن قتیبہ رحمہ اللہ تعالیٰ نے کہا ہے :

اگر اللہ تعالیٰ چاہتا تو اس طرح ہوجاتا ، اللہ تعالیٰ نے یہ طریقہ اور عادت بنائی ہے کہ سیاہ رنگا ہوجاتا ہے اور اس کے عکس نہیں ہوسکتا -

ج - اور محب الطبری کا کہنا ہے کہ :

سیاہ رنگ میں اہل بصیرت کے لیے عبرت ہے وہ اس طرح کہ اگر گناہ سخت قسم کے پتھر پر اثر انداز ہو کر اسے سیاہ کرسکتے ہیں تو دل پران کی اثر ہونا زیادہ سخت اور شدید ہوگا - فتح الباری (۳ / ۴۶۳) -

۳ - حجر اسود روز قیامت ہر اس شخص کی گواہی دے گا جس نے اس کا حق کے ساتھ استلام کیا -

ابن عباس رضی اللہ تعالیٰ عنہما بیان کرتے ہیں :



نبی صلی اللہ علیہ وسلم نے حجر اسود کے بارہ میں فرمایا :

اللہ کی قسم اللہ تعالیٰ اسے قیامت کو لائے گا تو اس کی دو آنکھیں ہونگی جن سے یہ دیکھے اور زبان ہوگی جس سے بولے اور ہر اس شخص کی گواہی دے گا جس نے اس کا حقیقی استلام کیا ۔

سنن ترمذی حدیث نمبر (۹۶۱) سنن ابن ماجہ حدیث نمبر (۲۹۴۴) امام ترمذی نے اس حدیث کو حسن کہا ہے اور حافظ ابن حجر نے فتح الباری (۳ / ۴۶۲) میں اس کی تقویت بیان کی ہے ۔

۴ - حجر اسود کا استلام یا بوسہ یا اس کی طرف اشارہ کرنا :

یہ ایسا کام ہے جو طواف کے ابتدا میں ہی کیا جاتا ہے چاہے وہ طواف حج میں ہو یا عمرہ میں یا پھر نفلی طواف کیا جا رہا ہو ۔

جابر بن عبد اللہ رضی اللہ تعالیٰ عنہ بیان کرتے ہیں کہ رسول اکرم صلی اللہ علیہ وسلم جب مکہ مکرمہ تشریف لائے تو حجر اسود کا استلام کیا اور پھر اس کے دائیں جانب چل پڑے اور تین چکروں میں رمل کیا اور باقی چار میں آرام سے چلے ۔ صحیح مسلم حدیث نمبر (۱۲۱۸) ۔

حجر اسود کا استلام یہ ہے کہ اسے ہاتھ سے چھوا جائے ۔

۵ - نبی صلی اللہ علیہ وسلم نے حجر اسود کا بوسہ لیا اور امت بھی نبی صلی اللہ علیہ وسلم کی اتباع میں اسے چومتی ہے ۔

عمر رضی اللہ تعالیٰ عنہ حجر اسود کے پاس تشریف لائے اور اسے بوسہ دے کر کہنے لگے : مجھے یہ علم ہے کہ تو ایک پتھر ہے نہ تو نفع دے سکتا اور نہ ہی نقصان پہنچا سکتا ہے ، اگر میں نے نبی صلی اللہ علیہ وسلم کو تجھے چومتے ہوئے نہ دیکھا ہوتا تو میں بھی تجھے نہ چومتا ۔ صحیح بخاری حدیث نمبر (۱۲۵۰) صحیح مسلم حدیث نمبر (۱۷۲۰) ۔



۶ - اگر اس کا بوسہ نہ لیا جاسکے تو اپنے ہاتھ یا کسی اور چیز سے استلام کر کے اسے چوما جاسکتا ہے -

۱ - نافع رحمہ اللہ تعالیٰ عنہ بیان کرتے ہیں کہ ابن عمر رضی اللہ تعالیٰ عنہما نے حجر اسود کا استلام کیا اور پھر اپنے ہاتھ کو چوما ، اور فرمانے لگے میں نے جب سے نبی صلی اللہ علیہ وسلم کو یہ کرتے ہوئے دیکھا ہے میں نے اسے نہیں چھوڑا - صحیح مسلم حدیث نمبر (۱۲۶۸) -

ب - ابوظفیل رضی اللہ تعالیٰ عنہ بیان کرتے ہیں کہ میں نے رسول اکرم صلی اللہ علیہ وسلم کو دیکھا کہ آپ بیت اللہ کا طواف کر رہے تھے اور حجر اسود کا چھڑی کے ساتھ استلام کر کے چھڑی کو چومتے تھے - صحیح مسلم حدیث نمبر (۱۲۷۵) -

المحجن : اس چھڑی کو کہتے ہیں جو ایک طرف سے ٹیڑھی ہو -

۷ - اگر استلام سے بھی عاجز ہو تو اشارہ کرے اور اللہ اکبر کہے :

ابن عباس رضی اللہ تعالیٰ عنہما بیان کرتے ہیں کہ رسول اکرم صلی اللہ علیہ وسلم نے اپنے اونٹ پر طواف کیا تو جب بھی حجر اسود کے پاس آئے تو اشارہ کرتے اور اللہ اکبر کہتے - صحیح بخاری حدیث نمبر (۴۹۸۷) -

۸ - حجر اسود کو چھونا گناہوں کا کفارہ ہے :

ابن عمر رضی اللہ تعالیٰ عنہما بیان کرتے ہیں کہ نبی صلی اللہ علیہ وسلم نے فرمایا : ان کا چھونا گناہوں کا کفارہ ہے - سنن ترمذی حدیث نمبر (۹۵۹) امام ترمذی نے اسے حسن اور امام حاکم نے (۱ / ۶۶۴) صحیح قرار دیا اور امام ذہبی نے اس کی موافقت کی ہے -



اور کسی مسلمان کے لیے یہ جائز نہیں کہ وہ حجر اسود کے قریب کسی دوسرے مسلمان کو دھکے مار کر تکلیف پہنچائے اس لیے کہ نبی صلی اللہ علیہ وسلم نے حجر اسود کے بارہ میں فرمایا ہے :

(کہ وہ ہر اس شخص کی گواہی دے گا جس نے بھی اس کا حقیقی استلام کیا)۔

اے اللہ کے بندو جس نے بھی اس کا استلام کیا وہ کسی کو ایذا نہ دے ۔

واللہ اعلم .